

حضرت عبیدہ بن حارث رضی اللہ عنہ

عبدمناف بن قصی رسول اللہ صلی اللہ علیہ وسلم کے چچا تھے اور حضرت عبیدہ بن حارث کے تیسرے جد تھے۔ ان کے چار بیٹوں میں سے ایک ہاشم آپ کے پڑا دادا تھے، آپ کا خاندان انھی کے نام پر بنو ہاشم کہلاتا ہے۔ عبدمناف کے ایک بیٹے مطلب حضرت عبیدہ کے دادا اور ان کے پوتے حارث، حضرت عبیدہ کے والد تھے۔ حضرت عبیدہ کی ولادت ۵۶۲ء میں ہوئی۔ ان کی والدہ بنو ثقیف سے تعلق رکھتی تھیں، بخیلہ بنت خزاعی ان کا نام تھا۔ طفیل بن حارث اور حصین بن حارث ان کے سگے بھائی تھے، دونوں ان سے بیس سے زیادہ برس چھوٹے تھے۔ ابو حارث یا ابو معاویہ حضرت عبیدہ کی کنیت تھی۔ حضرت عبیدہ رسول پاک صلی اللہ علیہ وسلم سے دس برس بڑے تھے، آپ کے والد کے چچا زاد ہونے کی وجہ سے وہ آپ کے چچا ہوئے۔ انھیں قریش کی شاخ بنو عبدمناف کے سردار ہونے کا شرف حاصل تھا۔

شہر مکہ میں ایک یہودی تاجر رہتا تھا۔ جس رات رسول اللہ صلی اللہ علیہ وسلم کی ولادت ہوئی، وہ قریش کی مجلس میں گیا اور پوچھا: کیا آج رات تمہارے ہاں کوئی بچہ پیدا ہوا ہے؟ کسی کو یہ خبر نہ تھی۔ اس نے کہا: دھیان سے میری بات سنو، آج کی رات اس آخری امت کے نبی نے جنم لیا ہے۔ اس کے کندھوں کے مابین گھوڑے کی ایال کی طرح بالوں کی جھال رہے۔ دوسری نشانی یہ ہے کہ وہ پہلے دو دن دودھ نہ پیے گا۔ مجلس منتشر ہونے کے بعد لوگ گھر گئے تو معلوم ہوا کہ عبد اللہ بن عبدالمطلب کے ہاں بیٹا پیدا ہوا ہے، جس کا نام محمد (صلی اللہ علیہ وسلم) رکھا گیا ہے۔

حاضرین محفل یہودی سے دوبارہ ملے اور بچے کے بارے میں بتایا۔ وہ خود آپ کے گھر گیا اور سیدہ آمنہ سے بچہ دکھانے کو کہا۔ مہر نبوت دیکھی تو بے ہوش ہو گیا۔ افاقہ ہوا تو کہا: بخدا، نبوت بنی اسرائیل سے چھن گئی۔ خوش ہو جاؤ، قریشیو،

تمہیں ایسا غلبہ حاصل ہوگا جس کی خبر مشرق و مغرب میں پھیل جائے گی۔ تب ہشام بن مغیرہ، ولید بن مغیرہ، مسافر بن ابو عمرو، عقبہ بن ربیعہ اور دس سالہ عبیدہ بن حارث سامعین میں شامل تھے (متدرک حاکم، رقم ۴۱۷۷)۔ شاید یہی وجہ ہے کہ حضرت عبیدہ بن حارث کا شمار اسلام کی طرف سبقت کرنے والے ان جلیل القدر اصحاب رسول میں ہوا جنہیں قرآن مجید نے السابقون الاولون (التوبہ ۹: ۱۰۰) کا نام دیا ہے۔ آزاد مردوں میں سب سے پہلے اسلام لانے والے حضرت ابوبکر تھے، انہی کی دعوت پر حضرت عثمان نعمت ایمان سے سرفراز ہوئے۔ اگلے ہی روز وہ حضرت عثمان بن مظعون، حضرت ارقم بن ابی ارقم، حضرت عبیدہ بن حارث، حضرت عبدالرحمن بن عوف، حضرت ابوسلمہ بن عبدالاسد اور حضرت ابوعبیدہ بن جراح کو بھی آپ کی خدمت میں لے گئے۔ آپ نے دین حق کی بنیادی تعلیمات سے آگاہ کیا تو ان سب نے آپ کے دست مبارک پر بیعت ایمان کر لی۔ تب تک نبی صلی اللہ علیہ وسلم دعوت کی غرض سے دار ارقم میں منتقل نہ ہوئے تھے۔ بعض روایات میں مخلصین کی اس فہرست میں حضرت عبیدہ کا نام شامل ہونے سے رہ گیا ہے۔ السابقون کی گنتی میں حضرت عبیدہ کا نمبر سولہواں ہے۔

حضرت عبیدہ بن حارث اپنے بھائیوں طفیل بن حارث، حصین بن حارث اور رشتے میں اپنے بھتیجے مطح بن اثاثہ کے ساتھ مل کر مدینہ ہجرت کے لیے نکلے۔ مطح پیچھے رہ گئے، کیونکہ ان کو سانپ نے ڈس لیا تھا۔ حضرت عبیدہ اور ان کے بھائیوں نے پلٹ کر ان کو ساتھ لیا اور قبا پہنچے۔ وہاں یہ چاروں حضرت عبداللہ بن سلمہ عجلانی کے مہمان ہوئے۔ سوہب بن سعد، طلحہ بن عبیدہ اور عتبہ بن عروان کے آزاد کردہ خباب بھی ان کے ساتھ قیام پذیر ہوئے۔

ہجرت کے بعد نبی صلی اللہ علیہ وسلم نے اس غرض سے کہ مہاجرین مدینہ کی معاشرت میں گھل مل جائیں، انصار سے ان کی مواخات قائم فرمائی۔ مشہور روایت کے مطابق پینتالیس مہاجرین کا پینتالیس انصار سے بھائی چارہ قائم ہوا۔ شاذ روایت میں طرفین میں سے ہر ایک کا عدد پچاس بیان کیا گیا ہے۔ مواخات میں شامل افراد کو ایک دوسرے کی وراثت کا حق حاصل تھا۔ جنگ بدر کے بعد وُأُولُوا الْأَرْحَامَ بَعْضُهُمْ أَوْلَىٰ بِبَعْضٍ فِیْ کِتَابِ اللّٰہِ، ”اور رشتہ رحم رکھنے والے اللہ کے قانون میں ایک دوسرے کے زیادہ حق دار ہیں“ (الانفال ۸: ۷۵) کا حکم نازل ہوا تو یہ حق منسوخ ہو گیا۔ حضرت عمیر بن حمام انصاری حضرت عبیدہ بن حارث کے درمیان انصاری بھائی قرار پائے۔ ابن سعد نے حضرت بلال سے بھی ان کا مواخات کا ذکر کیا ہے۔ شاید یہ مکہ کا واقعہ ہو۔

مدینہ تشریف آوری کے بعد آنحضور صلی اللہ علیہ وسلم نے مہاجرین میں زمین تقسیم کی تو حضرت عبیدہ اور ان کے بھائیوں — طفیل اور حصین — کو وہ قطعہ عطا کیا جو بقیع زیر اور بنو مازن کے علاقے کے درمیان واقع تھا۔ بعد میں

اسے مسجد نبوی میں شامل کر لیا گیا اور اسی مقام پر آپ کا منبر رکھا گیا۔

سریہ عبیدہ بن حارث: شوال ۱ھ (ربیع الاول: ابن عبد البر، ان کے سوا سب نے ماہ شوال بتایا ہے) میں نبی صلی اللہ علیہ وسلم نے حضرت عبیدہ بن حارث کی قیادت میں ساٹھ (یا اسی) مہاجرین کا ایک دستہ ترتیب دیا۔ حضرت عبیدہ کو عہد اسلامی کا پہلا پرچم عنایت کر کے آپ نے نطن رابع کی طرف جانے کا حکم دیا۔ سفید علم کو سطح نے اٹھا رکھا تھا۔ مکہ کی طرف جانے والے راستے پر واقع جحفہ سے دس میل آگے ثنیۃ المراء کے زیریں علاقے میں احیا (احبا: بیہقی) نامی جھیل پر اس دستے کی مشرکوں کے دوسو پر مشتمل ایک بڑے جتھے سے ٹکبھیڑ ہوئی جس کی سربراہی ابوسفیان بن حرب (ابن سعد) یا عکرمہ بن ابوجہل (ابن اسحاق) یا مکمر بن حفص کے پاس تھی۔ اسلام کی آمد کے بعد یہ پہلا سریہ تھا جس میں جنگ ہوئی نہ تلوار سونتی گئی۔ محض آمناسا منا ہوا اور سعد بن مالک (ابی وقاص) نے تاریخ اسلامی کا پہلا تیر پھیکا۔ اسی سریہ میں حضرت مقداد بن عمرو (اسود) اور حضرت عتبہ بن غزوہ ان جو حیلہ کر کے کفار کے ساتھ آئے تھے، اپنے مسلمان بھائیوں سے آن ملے۔

ابن اسحاق کی بیان کردہ اس تفصیل کے برعکس بنے ابن کثیر نے ترجیح دی، واقدی اور ابن سعد کا کہنا ہے کہ آں حضرت صلی اللہ علیہ وسلم نے مدینہ آمد کے بعد تاریخ اسلامی کا پہلا علم سیدنا حمزہ کو عطا کیا تھا۔ ابن ہشام کہتے ہیں کہ حضرت حمزہ اور حضرت عبیدہ کے سر پہ ایک ساتھ روانہ کیے گئے تھے، اس لیے اس باب میں اہل تاریخ میں اختلاف رونما ہو گیا۔ ابن حجر نے دونوں روایتوں میں یوں تطبیق کی: پرچم کے لیے عربی میں دو لفظ رأیۃ اور لواء آتے ہیں۔ حضرت عبیدہ کے لیے رأیۃ اور حضرت حمزہ کے لیے لواء، کالفظ استعمال ہوا ہے۔ ممکن ہے، دونوں کی اولیت اس خاص نام کے حوالے سے درست ہو۔

جمادی الثانی ۲ھ میں رسول اللہ صلی اللہ علیہ وسلم نے قریش کی تجارتی سرگرمیوں کی خبر لینے کے لیے نومہاجرین کا ایک سریہ روانہ فرمایا۔ ابن ابی حاتم کی روایت ہے کہ پہلے آپ نے حضرت ابوعبیدہ بن جراح یا حضرت عبیدہ بن حارث کا تقرر کیا تھا۔ روانگی کے وقت وہ فرط جذبات سے رونے لگے تو آپ نے اس سریہ کی سربراہی حضرت عبداللہ بن جحش کو سونپ دی۔ چنانچہ یہ انھی کے نام سے موسوم ہوا۔

غزوہ بدر (۱۷ رمضان ۲ھ، ۱۳ مارچ ۶۲۴ء) کے دن، جسے اللہ تعالیٰ نے یوم فرقان (الانفال ۸: ۴۱) قرار دیا ہے، ۳۱۳ اہل ایمان بدر کے میدان میں پہنچے۔ حضرت عبیدہ بن حارث عمر میں ان سب سے بڑے تھے، پھر بھی سید الشہداء حضرت حمزہ اور حضرت علی کے ساتھ مل کر قریش سے مبارزت کی۔ جنگ شروع ہونے سے پہلے مشرک

لیڈروں — حکیم بن حزام اور عتبہ بن ربیعہ — نے سریہ عبداللہ بن جحش میں مارے جانے والے عمرو بن حضرمی کی دیت لے کر مکہ واپس لوٹنے کا مشورہ دیا۔ ابو جہل نے انھیں خوب طعن و تشنیع کی اور عمرو کے بھائی عامر بن حضرمی سے کہا کہ اپنے بھائی کا بین کر کے لوگوں کو جنگ پر آمادہ کرو۔ عتبہ ابن حضرمی کا حلیف تھا، اس لیے اب جنگ کرنے پر مجبور تھا۔ ابن سعد کے بیان کے مطابق اسی اثنا میں عامر نے حضرت عمر کے غلام مہج کو تیر مارا تو انھوں نے جام شہادت نوش کیا۔ ایک انصاری حضرت حارث بن سراقہ بھی، جو حوض کے پاس کھڑے تھے، مشرکوں کا تیر لگنے سے شہید ہوئے۔ ابن اسحاق اور ابن اثیر کی روایت مختلف ہے، وہ کہتے ہیں کہ مبارزت سے پہلے مشرکین میں سے اسود بن عبدالاسد آگے بڑھا تو سیدنا حمزہ نے اس کی ٹانگ کا ٹڈالی۔ وہ ٹکھڑا کر پانی کے حوض میں گرا تو انھوں نے دوسرا وار کر کے انجام تک پہنچایا۔ پھر عتبہ جوش میں آیا، سر پر چادر لپیٹی اور اپنے بھائی شیبہ بن ربیعہ اور بیٹے ولید کو لے کر رو برو مقابلے (duel) کے لیے نکل آیا۔ اس کے لکارنے پر انصار کے تین نوجوان حضرت عوف، حضرت معوذ اور حضرت عبداللہ بن رواحہ (طبری، ابن اثیر، ابن کثیر) یا معاذ (ابن سعد) آگے آئے۔ رسول اللہ صلی اللہ علیہ وسلم نے پسند نہ کیا کہ قریش کا پہلا قتال انصار سے ہو، آپ نے سبقت کرنے والے انصار یوں کو صفوں میں واپس جانے کو کہا۔ ادھر عتبہ نے آواز لگائی: محمد، ہماری قوم قریش میں ہے، ہمارے پیچھے ہیں، عبدالمطلب کی اولاد سے برابر کے جوڑ بھیجو۔ آپ پکارے: اے بنی ہاشم، اٹھ کر مقابلہ کرو، اٹھو، اے حمزہ، اٹھو، علی، متیوں نکل کر آئے تو اس نے ان کے نام پوچھے، کیونکہ جنگی لباس پہننے کی وجہ سے وہ پہچانے نہ جاتے تھے۔ حضرت حمزہ نے کہا: میں شیر خدا اور شیر رسول حمزہ بن عبدالمطلب ہوں۔ حضرت علی نے کہا: میں بندہ خدا اور برادر رسول علی بن ابوطالب ہوں۔ حضرت عبیدہ نے کہا: میں حلیف رسول عبیدہ بن حارث ہوں۔ عتبہ بولا: اب برابر کے، صاحب شرف لوگوں سے جوڑ پڑا ہے۔ اولاً، اس نے اپنے بیٹے ولید کو بھیجا، حضرت علی اس کے مقابلے پر آئے۔ دونوں نے ایک دوسرے پر تلوار سے وار کیا۔ ولید کا وار خالی گیا، جبکہ حضرت علی نے ایک ہی ضرب میں اس کا کام تمام کر دیا۔ پھر عتبہ خود آگے بڑھا اور حضرت حمزہ اس کا سامنا کرنے نکلے۔ ان دونوں میں بھی دو ضربوں کا تبادلہ ہوا اور عتبہ جہنم رسید ہوا۔ اب شیبہ کی باری تھی، حضرت عبیدہ بن حارث سے اس کا دوبرو مقابلہ ہوا، دونوں نے ایک دوسرے پر کاری ضربیں لگائیں۔ حضرت عبیدہ کی پنڈلی پر تلوار لگی اور ان کا پاؤں کٹ گیا۔ جنگی روایت کے مطابق حضرت حمزہ اور حضرت علی فاتح ہونے کی وجہ سے اپنے ساتھی کی مدد کر سکتے تھے۔ دونوں پلٹ کر شیبہ پر پل پڑے، اسے جہنم رسید کیا اور زخمی حضرت عبیدہ کو اس حال میں اٹھا کر لے آئے کہ ان کی ٹانگ کی نلی سے گودا بہ رہا تھا۔ انھیں رسول اللہ صلی اللہ علیہ وسلم کے پاس لے جایا

گیا۔ آپ نے انھیں لٹا دیئے کو کہا، حضرت عبیدہ نے آپ کے پاؤں پر سر رکھ کر پوچھا: یا رسول اللہ، کیا میں نے شہادت نہیں پائی؟ فرمایا: کیوں نہیں۔ حضرت عبیدہ نے کہا: یا رسول اللہ، مجھے اگر ابوطالب دیکھ لیتے تو جان لیتے کہ میں ان کے کہے اس شعر کا صحیح مصداق ہوں:

ونسلمہ حتی نصرع حوله ونذهل عن ابنائنا والحلائل

(اصل میں ’لا نسلمہ‘ ہے۔ چونکہ لائے نفی حذف نہیں ہوتا اس لیے ’نسلمہ‘ کا جملہ کسی سابق منفی پر عطف ہو گا اور ’لا‘ مقدر ماننے کی ضرورت نہ رہے گی۔ شعر کا مفہوم ہوگا، ہم اپنے سالار کو (یہاں مراد آں حضرت صلی اللہ علیہ وسلم ہوں گے) دشمنوں کے زرعہ میں نہیں آنے دیتے، یہاں تک کہ اس کے گردا گرد لڑکر جان دے دیتے ہیں اور اس جدوجہد میں اپنے بیٹوں اور بیویوں کی حفاظت سے غافل ہو جاتے ہیں۔ ”سیرت النبی“ میں شبلی نعمانی نے فعل مثبت مان کر یوں ترجمہ کیا: ہم محمد صلی اللہ علیہ وسلم کو اس وقت دشمنوں کے حوالہ کریں گے جب ان کے گرد لڑکر مرجائیں اور ہم اپنے بیٹوں اور بیویوں سے بھلا نہ دیے جائیں)۔

مورخین کی اکثریت نے جن میں ابن اسحاق، طبری، ابن اثیر اور ابن کثیر شامل ہیں، بیان کیا ہے کہ حضرت حمزہ کا مقابلہ (duel) شیبہ سے ہوا اور حضرت حمزہ نے شیبہ کو ہتھم رسید کیا۔ اس طرح عتبہ اور حضرت عبیدہ میں دوبدو جنگ ہوئی، دونوں زخمی ہوئے۔ پھر حضرت علی اور حضرت حمزہ نے مل کر عتبہ کو انجام تک پہنچایا۔ ابن سعد کی روایت اس کے برعکس ہے، ان کا کہنا ہے کہ روبرو مقابلے کے بعد حضرت حمزہ نے عتبہ کو قتل کیا، جبکہ شیبہ نے حضرت عبیدہ کا سامنا کیا۔ یہ روایت منفرد ہونے کے باوجود اس لیے لائق ترجیح ہے کہ اسی جنگ میں ابوسفیان کی بیوی ہند بنت عتبہ نے حضرت حمزہ سے اپنے باپ کے قتل کا بدلہ لینے کی قسم کھائی، کیونکہ وہ انھی کے ہاتھوں مارا گیا تھا۔ اگلے برس جنگ احد میں جب سیدنا حمزہ حبشی غلام وحشی کا نیزہ لگنے کے بعد شہادت سے سرفراز ہوئے تو اسی انتقام کی آگ میں جلتے ہوئے اس نے ان کا پیٹ چاک کر کے کلیجہ نکالا اور چبا کر اگل دیا۔ سنن ابوداؤد کی روایت ۲۶۶۵ میں ایک تیسری ترتیب مذکور ہوئی ہے۔ سیدنا علی خود روایت کرتے ہیں کہ ”حمزہ عتبہ کی طرف بڑھے اور میں (علی) نے شیبہ کا سامنا کیا۔ عبیدہ اور ولید میں دوضربوں کا تبادلہ ہوا، دونوں نے ایک دوسرے کو شدید زخمی کر کے گرا دیا۔ پھر حمزہ نے اور میں نے ولید کو قتل کیا اور عبیدہ کو اٹھا لائے۔“ مسند احمد، مسند علی بن ابی طالب (رقم ۹۴۸) میں حضرت علی کے الفاظ میں جنگ بدر کی تفصیل بیان ہوئی ہے، تاہم مبارزت کے ضمن میں اختصار سے کام لیا گیا ہے۔

زخمی ہونے کے بعد حضرت عبیدہ نے خود بھی شعر کہے۔ ان میں سے چند پیش خدمت ہیں:

”ستبلغ عنا أهل مكة وقعة يهب لها من كان عن ذاك نائيا
جلد ہی مکہ والوں کو ہماری طرف سے ایک زبردست معرکے کی خبر ملے گی جسے سننے کے لیے واقعہ سے دور بیٹھا
ہوا شخص بھی بیدار ہو جائے گا۔“

بعثتہ إذ ولی وشيبة بعده و ما كان فيها بكر عتبة راضيا
”عتبہ کے انجام کے بارے میں جب اس نے شکست کھائی، اس کے بعد شیبہ کے ساتھ بھی یہی ہوا اور اس معرکہ
میں عتبہ کے پہلو بھی ولید کے ساتھ وہ ہوا جو وہ نہ چاہتا تھا۔“

لقيناهم كالأسد نخطر بالقنا نقاتل في الرحمن من كان عاصيا
”ہم نے ان کاشیروں کی طرح سامنا کیا خداے رحمن کی راہ میں ان لوگوں سے لڑتے ہوئے جو اس کے نافرمان
تھے۔“

فإن تقطعوا رجلى فإني مسلم أرجى به عيشا من الله دانيا
”اگر تم مشرکوں نے میرا پاؤں کاٹ ڈالا ہے تو کیا؟ میں نے اسلام قبول کر کے اس زندگی کی امید میں سر تسلیم خم کر
دیا ہے جو اللہ کی طرف سے جلد ملنے والی ہے۔“

مع الحور أمثال التماثيل أخلص
”مجموعوں کی مانند ان حوروں کی معیت میں جو اعلیٰ جنت میں خاص اس شخص کو ملیں گی جو مقام بلند پر فائز ہوگا۔“
حضرت علی فرماتے ہیں: ”میں پہلا شخص ہوں گا جو روز قیامت فیصلے کے لیے روز خداے رحمن کے رو برو دوڑاؤ
ہوگا۔“ حدیث کے راوی قیس بن عباد کہتے ہیں کہ قرآن مجید کی آیت ھٰذٰنِ خَصْمٰنِ اِخْتَصَمُوْا فِیْ رِیْبِهِمْ،
”یہ (مومن و موحّد) دو فریق ہیں جنہوں نے اپنے رب کے بارے میں اختلاف کیا۔“ (الحج ۲۲: ۱۹) ان لوگوں کے
بارے میں نازل ہوئی تھی جنہوں نے جنگ بدر میں مبارزت کی، یعنی حضرت حمزہ، حضرت علی، حضرت عبیدہ بن
حارث، اور شیبہ بن ربیعہ، عتبہ بن ربیعہ، ولید بن عتبہ (بخاری، رقم ۳۹۶۵۔ مسلم، رقم ۷۶۶۵)۔ ابن حجر کہتے ہیں کہ
حضرت علی کے اس قول کے معنی یہ ہیں کہ وہ امت مسلمہ کے مجاہدین میں اولیت رکھتے ہیں، کیونکہ جنگ بدر کے آغاز
میں ہونے والی مبارزت تاریخ اسلامی کی پہلی مبارزت تھی جس میں حضرت علی، حضرت حمزہ اور حضرت عبیدہ نے
حصہ لیا اور حضرت عبیدہ مقام شہادت پر فائز ہوئے۔ اس لحاظ سے حضرت علی کا قول اس آیت کے ایک خاص معنی پر
مشتمل ہوا۔ علی الاطلاق صحیح مفہوم وہی ہے جو اہل تفسیر نے بیان کیا۔ مجاہد اور عکرمہ کہتے ہیں کہ کفار و مشرکین نے
مسلمانوں سے بعث بعد الموت اور جنت و دوزخ پر جھگڑا کیا۔ قتادہ کہتے ہیں کہ اہل کتاب کا اہل ایمان سے نزاع

ہوا۔ اہل کتاب نے کہا کہ ہمارے نبی تمہارے نبی سے پہلے آئے اور ہماری کتاب تمہاری کتاب سے پہلے نازل ہوئی، اس لیے ہم حق پر ہوئے۔ اہل ایمان کا جواب تھا کہ ہماری کتاب نے تمام کتابوں کی شرعی حیثیت ختم کر دی ہے اور ہمارے نبی نے سلسلہ نبوت کا خاتمہ کر دیا ہے۔ اس طرح ہمارا حق پر ہونا ثابت ہو گیا۔

حضرت عبیدہ کے دونوں بھائی — طفیل بن حارث اور حصین بن حارث — بھی جنگ بدر میں شریک تھے۔ حضرت عبیدہ بن حارث رسول اللہ صلی اللہ علیہ وسلم کے ساتھ بدر سے لوٹ آئے، لیکن مدینہ نہ پہنچ پائے۔ جنگ بدر کے دو دن بعد زخموں کی تاب نہ لا کر مدینہ کے قریب وادی صفراء میں شہادت پائی اور اسی وادی میں ذات اجدال کے مقام پر سپرد خاک ہوئے۔ ان کی بھتیجی ہند بنت اثاثہ کے مرثیہ کے الفاظ میں، شرف و سرداری اور عقل و دانش کو صفراء میں دفن کر دیا گیا۔ حضرت عبیدہ کی عمر ۶۳ سال ہوئی۔ عبیدہ میانہ قد، گندم گول اور خوب رو تھے۔

آں حضور صلی اللہ علیہ وسلم حضرت عبیدہ بن حارث کا بہت احترام کرتے تھے۔ آپ کے ہاں انھیں ایک مرتبہ حاصل تھا۔ ایک مرتبہ آپ اپنے صحابہ کرام کے ساتھ تاریخین کے مقام پر گئے تو صحابہ کرام نے کہا کہ ہمیں مشک کی خوشبو آ رہی ہے۔ آپ نے فرمایا: ایسا ہو سکتا ہے، کیونکہ یہاں ابو معاویہ (عبیدہ بن حارث) کی قبر ہے۔ ابن عبد البر نے ”الاستیعاب“ میں تاریخین ہی لکھا ہے، شاید اس سے زبان مراد ہے جو مدینہ سے ایک دن کی مسافت پر واقع ملل کے مقام پر ایک قصبہ ہے جہاں جنگ بدر کے بعد نبی صلی اللہ علیہ وسلم نے قیام کیا تھا۔

ام المؤمنین زینب بنت خزیمہ جو اپنی عمر باپوری کی وجہ سے ام المساکین کہلاتی ہیں، پہلے اپنے چچا زاد چم بن عمرو کے نکاح میں تھیں، پھر حضرت عبیدہ بن حارث کے بھائی طفیل بن حارث سے ان کی شادی ہوئی۔ طفیل نے طلاق دے دی تو حضرت عبیدہ سے ان کا عقد ہوا۔ حضرت عبیدہ کی شہادت کے بعد رمضان ۳ھ میں انھیں نبی صلی اللہ علیہ وسلم کی زوجیت میں آنے کا شرف حاصل ہوا۔ آپ کے پاس آٹھ ماہ کا مختصر عرصہ گزارنے کے بعد حضرت زینب نے وفات پائی، جبکہ ان کی عمر تیس برس تھی۔ ابن اثیر کا بیان ہے کہ حضرت زینب بنت خزیمہ حضرت عبیدہ بن حارث کے بجائے حضرت عبداللہ بن جحش کے عقد میں تھیں۔

معاویہ، عون، منقذ، حارث، محمد اور ابراہیم عبیدہ کے بیٹے تھے، جبکہ ریطہ، خدیجہ، خلیلہ اور صفیہ ان کی بیٹیاں تھیں۔ ابن سعد کے مطابق ان دس بچوں کی ولادت مختلف باندیوں (امہات اولاد) کے بطن سے ہوئی۔ ان کی اہلیہ حضرت زینب بنت خزیمہ کے ہاں کوئی اولاد نہ ہوئی۔

مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، الجامع المسند الصحیح (بخاری)، تاریخ الامم

والمملوك (طبری)، دلائل النبوة (بیہقی)، الاستیعاب فی معرفة الاصحاب (ابن عبد البر)، المنتظم فی تاریخ المملوک و الامم (ابن جوزی)، اسد الغابۃ فی معرفة الصحابة (ابن اثیر)، اکال فی التاریخ (ابن اثیر)، البدایہ والنہایہ (ابن کثیر)، تفسیر القرآن العظیم (ابن کثیر)، تاریخ الاسلام (ذہبی)، الاصابۃ فی تمییز الصحابة (ابن حجر)، فتح الباری (ابن حجر)، الایمن صلی اللہ علیہ وسلم (رفیق ڈوگر)، Wikipedia۔

www.al-mawrid.org
www.javedahmadghamidi.com

